

عہد بنو عباس میں کتب دلائل النبوة کا ارتقاء: ایک تجزیہ

جہانگیر آصف *

محمد ریاض محمود **

Abstract

The Muslim scholars laid the foundation of the science of biography (sira). Research was conducted on the different aspects of the Prophet of Islam (peace and blessings be upon him) which was preserved in books. The Muslim scholars in the period of Banu Abbas played a major role in the development of this science. The books authored in this period compiled the miracles of the Messenger (peace and blessings be upon him), and they refuted objections by those who did not believe in their verity. The lofty position of Prophethood was described by writers; also, they repudiated the demurrals raised by the Greeks. Because the believing savants contributed extensively to the Islamic literature, their intellectual efforts carry great import. The present research paper highlights the efforts of the scholars with regard to promoting Islamic science in the Abbasid period.

Keywords: Abbasids, Dalayl-un-Nubuwwa, Seerat, Greek philosophy, Muslims.

سیرت نگاری علم و فن کا وہ معتبر و بابرکت شعبہ ہے جس کی ابتداء کا سہرا مسلمانوں کے سر ہے، تاریخی واقعات کو روایتی و درایتی معیارات پر جانچنے سے متعلق مسلم فکر کو یہ اعزاز حاصل ہے کہ اس میں غیر مدلل جذباتیت کو بہر صورت نظر انداز کیا گیا ہے، اس علمی دیانت کے بہت سے مظاہر ادب سیرت میں دیکھے جاسکتے ہیں۔ مسلمانوں نے نہ صرف یہ کہ رسول اللہ ﷺ کی زندگی کے حالات و واقعات کو قلم بند کیا بلکہ نسب، فضائل، معجزات، شئائل، خصائص اور بشارات کے ضمن میں تاریخ نگاری سے متعلق اعلیٰ اخلاقی اصولوں کی پاسداری بھی کی ہے۔ سیرت نگاری کی اس محترم، باوقار، سنجیدہ اور حساس ذمہ داری پر مبنی تحریک میں جن اہل علم نے متحرک و فعال کردار ادا کیا ان میں عہد بنو عباس (۱۳۲ھ-۲۵۶ھ) کے سیرت نگاران کے اسمائے گرامی منفرد و ممتاز حیثیت کے حامل ہیں، ان نابغہ روزگار علمی شخصیات نے ماقبل سیرت نگاری سے بھرپور استفادہ کرتے ہوئے اس مخصوص فن کو نئے اسالیب و خصائص سے مزین کیا۔

* پی ایچ ڈی سکالر، شعبہ علوم اسلامیہ، گجرات یونیورسٹی، گجرات۔

** اسٹنٹ پروفیسر، شعبہ علوم اسلامیہ، گجرات یونیورسٹی، گجرات۔

اس علمی، ادبی اور فنی ارتقاء کا پس منظر یہ ہے کہ اس مخصوص دور میں مملکت اسلامیہ نے بین الاقوامی حیثیت اختیار کر لی تھی۔ اس وسیع و عریض سلطنت میں ترک، پٹھان، سندھی، ایرانی، کرد اور عرب ایسی بے شمار اقوام آباد تھیں۔ اسلام کے ساتھ ساتھ دیگر مذاہب عیسائیت، یہودیت، بدھ مت، ہندومت اور دھرمیت سے وابستہ افراد اسلامی مملکت کے شہری تھے جو اپنا اپنا منفرد و مخصوص تہذیبی پس منظر رکھتے تھے۔ مسلمانوں کی اس غالب اور معتبر حیثیت کو اسلام اور پیغمبر اسلام ﷺ کے حوالے سے بہت سے فکری اور نظریاتی چیلنجز کا سامنا تھا۔ عقلیت، مادیت اور دھرمیت پر مشتمل فکر و فلسفہ نے ذاتِ رسول ﷺ خصوصاً معجزات پر طرح طرح کے اعتراضات اور ابہامات کو جنم دیا۔ اس مخصوص علمی، کلامی اور نظریاتی پس منظر میں عباسی عہد کے علماء کی سیرت طیبہ ﷺ خصوصاً "دلائل النبوة" سے متعلق نگارشات کا مطالعہ بڑی اہمیت کا حامل ہے۔ اس مخصوص رجحان کی سیرت نگاری کے اسلوب، منہج، خصائص اور مصادر کا تجزیہ سیرت طیبہ ﷺ سے دلچسپی رکھنے والے احباب کی علمی و فکری ضرورت ہے۔ سیرت نگاری کے مختلف مناہج میں "دلائل النبوة" کو یہ اہمیت اور انفرادیت حاصل ہے کہ اس میں عقلی و منطقی دلائل کی بنیاد پر نبوت کے جواز اور اعزاز کو زیر بحث لایا جاتا ہے خصوصاً معجزات انبیاء کے مختلف پہلوؤں پر غور و فکر کیا جاتا ہے۔ یہ ایک ایسا منہج ہے جس پر مسلم سیرت نگاروں نے ہر دور میں اپنی علمی استطاعت کے مطابق نذرانہ عقیدت پیش کیا ہے۔ جب رومی، یونانی، ہندی اور دیگر اقوام نے اسلام کو کلیتاً عقلی معیار پر پرکھنا شروع کیا تو انہوں نے خلاف معمول واقعات و معاملات اور مابعد الطبیعیات اُمور کا شدت سے انکار کیا۔ توحید باری تعالیٰ، نبوت اور اس سے متعلق اُمور مثلاً معجزات، وحی اور نزول قرآن، نیز فرشتوں اور قیامت کے وجود کا انکار انہوں نے محض اس وجہ سے کیا کہ عقل ان کو تسلیم نہیں کرتی۔ یہی وجہ ہے کہ غیر مسلم فلاسفہ و حکماء نے عقائد اسلام کی بڑی شدت سے مخالفت کی۔ اصل فلاسفہ اہل روم تھے جن کے قدامت کو "اساطین" اور متاخرین کو "مشاؤون" کہا جاتا ہے۔ ان کے علاوہ اصحاب الرواق، اور اصحاب ارسطوطالیس وغیرہ رومی فلاسفہ تھے۔ کرہ ارض کے دیگر فلاسفہ کو ان کی ذریت سمجھا جاتا ہے۔¹

¹ الشہرستانی، محمد بن عبد الکریم بن ابی بکر، ابوالفتح، الملل والنحل، (مؤسسۃ الحلبی، سن)، ۲: ۱۱۸

یونانی فلاسفہ عرب کے حکماء جن کو ”شر ذمہ قلیون“ کہا جاتا ہے، ان کا شمار معتبر فلاسفہ میں ہوتا ہے۔ ہند کے قبیلہ البراہمہ کے حکماء بھی یونانی فلاسفہ کے تابع تھے۔ براہمہ اصل نبوت کے منکر تھے۔ انہی کے رد میں امام محمد بن ادریس الشافعی (م ۲۰۴ھ) نے کتاب لکھی۔ نبوت کے دلائل پر لکھی جانے والی یہ پہلی مستقل تصنیف تھی۔ دور قدیم میں یونانی فلاسفہ کو نہ صرف قدر کی نگاہ سے دیکھا جاتا بلکہ ان کے وضع کردہ اصول و قوانین کو حرف آخر سمجھا جاتا تھا۔ تمام غیر مسلم فلاسفہ نے معجزات اور خوارق عادت اُمور کا انکار منافی عقل ہونے کی بنا پر کیا ہے۔ ہر چیز کو عقل کی کسوٹی پر پرکھنا فلاسفہ کا بنیادی نکتہ نظر رہا۔ ملائکہ، قیامت اور وجود باری تعالیٰ کا انکار یہ لوگ اسی وجہ سے کیا کرتے کہ ان اُمور کا تعلق عقل سے نہیں ہے۔ ان معجزات اور خوارق عادت اُمور کے منکرین کے اعتراضات کو رفع کرنا اور ان کے مدلل جوابات دینا مسلم علماء و مفکرین نے اپنی ذمہ داری سمجھا اور ان موضوعات پر کتب تالیف کرنا شروع کیں تاکہ نبوت سے متعلق اشکالات کو رفع کیا جائے۔ یہ ایک ایسا ضروری کام ہے جس پر نگارشات کرنا از حد ضروری امر تھا کیونکہ ثبوت نبوت پر ہی توحید باری تعالیٰ کا عقیدہ استوار ہے۔ یہ وہ بنیادی اسباب تھے کہ کلامیانہ اور فلسفیانہ بنیادوں پر سیرت نگاری کے اس مخصوص فن ”دلائل النبوة“ کی بنیاد پڑی۔ یوں دلائل النبوة پر تصنیف و تالیف کا سلسلہ ہر دور میں بلا تھقل جاری رہا۔ سیرت نگاری کے اس اہم فن کی کتب اپنی علیت، اہمیت اور معجزات پر عقلی و منطقی دلائل کے اعتبار سے غیر معمولی مقام رکھتی ہیں۔ کتب دلائل النبوة کے اسباب تالیف، نیز ان کتب کا تعارف اور ارتقائی سفر کا جائزہ لینا دور حاضر کے سیرت نگار محققین اور اہل علم کی ایک اہم ضرورت ہے۔ اس اہم علمی ضرورت کی تکمیل کی خاطر موضوع تحقیق کے طور پر ”عہد بنو عباس میں کتب دلائل النبوة کا ارتقاء: ایک تجزیہ“ کا انتخاب کیا گیا ہے۔

موضوع تحقیق کا بلا واسطہ تعلق سیرت رسول کریم ﷺ سے ہے۔ سیرت نگاری کے آغاز و ارتقاء پر اکثر کتب اور مقالہ جات موجود ہیں۔ ابو نعیم اصفہانیؒ کی دلائل النبوة جو علامہ قاری محمد طیب نقشبندی کے ترجمہ کے ساتھ ضیاء القرآن پبلی کیشنز سے دسمبر ۲۰۱۷ء شائع ہوئی اس کے آغاز میں حافظ محمد علی صابر کے قلم سے سیرت نگاری کے ارتقاء کا جائزہ لیا گیا ہے۔ ڈاکٹر محمد یسین صدیقی نے ”مصادر سیرت نبوی ﷺ“ کے مقدمہ میں سیرت نگاری کے ارتقاء کا نہایت جامع انداز میں جائزہ لیا ہے۔ سیرت رسول عربی ﷺ سے قبل تعارف و ارتقاء سے متعلق یہی انداز ہمیں دیگر کتب سیرت میں نظر آتا ہے۔

ڈاکٹر محمود احمد غازی کی ”محاضرات سیرت ﷺ“ میں علم سیرت کے آغاز، ارتقاء تدوین اور توسیع کا تجزیہ کیا گیا ہے۔ موصوف نے محاضرات سیرت ﷺ کے آٹھویں خطبہ کے کلامی مسائل کی بحث میں جن مسلم محدثین، متکلمین اور مفسرین اور ان کی کتب کا ذکر کیا ہے ان میں عباسی عہد کے صرف ایک عظیم محدث ابو نعیم اصفہانی کی دلائل النبوة کا تعارف پیش کیا ہے۔ جبکہ بعد کے علماء و متکلمین میں انہوں نے علامہ جلال الدین السیوطی، مولانا عبد الرحمن جامی، حجت الاسلام امام محمد غزالی، علامہ ابن القیم، شاہ ولی اللہ محدث دہلوی، حضرت مجدد الف ثانی اور علامہ محمد اقبال کی نبوت سے متعلق تصانیف و خدمات کا جائزہ لیا ہے۔

صلاح الدین المنجد نے ”معجم مآلف عن رسول اللہ ﷺ“ میں، حاجی خلیفہ چلی نے ”كشف الظنون“ میں، اسی طرح دیگر کتب فہارس کے مؤلفین نے اس فن کی چند کتب اور ان کے مصنفین کے نام درج کیے ہیں۔ ”اردو سیرت نگاری کا ارتقاء“ کے زیر عنوان ایک تحقیقی کام پنجاب یونیورسٹی کے مقالہ نگار حاجی محمد ڈوگر کا ہے۔ جی سی یونیورسٹی فیصل آباد کے مقالہ نگار محمد رمضان کی خصائص النبی ﷺ پر ایک تحقیقی کاوش ”کتب خصائص نبوی ﷺ کے مناجح و اسالیب: تحقیقی مطالعہ“ کے عنوان سے ہے۔ دلائل النبوة کے عنوان سے ایک علمی کام ”دلائل النبوة و خصائص النبوة (تاریخی و تحقیقی مطالعہ)“ کے عنوان سے ڈاکٹر محمد ہمایوں عباس شمس اور ”دلائل النبوة“ از ابو نعیم اصفہانی۔ منہج و اسلوب“ کے موضوع پر یونیورسٹی آف گجرات کے سکالر محمد عرفان احمد کا ہے۔ ڈاکٹر ہمایوں عباس شمس نے دلائل النبوة و خصائص النبوة کے اپنے اس تحقیقی کام میں خصائص، معجزات اور دلائل پر مشتمل چند اہم کتب کا ذکر کیا ہے۔ تاہم اس عنوان سے کوئی مخصوص تحقیقی کام ابھی تک منصہ شہود پر نہیں آیا۔ اس علمی خلا کو پُر کرنے کے لئے موضوع ہذا کا انتخاب کیا گیا ہے۔

مقالہ ہذا کو پانچ اجزاء میں تقسیم کیا گیا ہے۔ پہلے جزو میں موضوع تحقیق کا تعارف، اہمیت اور پس منظر واضح کیا گیا ہے۔ نیز اس فن کے ارتقاء کے اسباب و وجوہات کو اختصار کے ساتھ ذکر کیا گیا ہے۔ دوسرے جزو میں دلائل النبوة کا معنی و مفہوم اور اس کی مترادف اصطلاحات کا جائزہ لیا گیا ہے۔ تیسرے جزو میں منکرین نبوت کے بنیادی گروہ براہمہ نیز یونانی، رومی و دیگر اہل فلاسفہ کے حالات و نظریات کا جائزہ لیا گیا ہے۔ چوتھے جزو میں عہد بنو عباس کی کتب دلائل النبوة کے ارتقاء کا تاریخی جائزہ لیا گیا ہے جبکہ پانچواں جزو خلاصہ بحث پر مشتمل ہے۔

دلائل النبوة: معنی، مفہوم اور مترادفات :

دلائل دلیل کی جمع ہے۔² اس کا ایک معنی ہدایت دینا اور رہنمائی کرنا ہے جیسا کہ ابن اعرابی کا قول ہے:

”ذَلَّ يَذُلُّ إِذَا هَدَى“³

”جب کوئی کسی کی راہنمائی کرے تو اس وقت ذَلَّ يَذُلُّ کے الفاظ بولے جاتے ہیں۔“

یہ معرفت کے معنی بھی دیتا ہے۔⁴ اس کا معنی ثبوت، امارت اور نشانی بھی ہے۔⁵ مقياس اللغة میں بھی ابن فارس نے یہی معنی مراد لیے ہیں۔⁶ دلائل النبوة کے معنی ثبوت کی وہ نشانیاں ہیں جن سے کسی نبی کی نبوت معلوم ہوتی ہے اور ثبوت کی نشانیاں اس نبی میں پائی جاتی ہیں۔ الآیۃ، السیۃ، الاعلام اور البرہان وغیرہ اس کے مترادف الفاظ ہیں۔ جب ان الفاظ کی نسبت ثبوت کی طرف کی جائے تو اس سے مراد انبیاء کرام علیہم السلام کی نشانیاں لی جاتی ہیں۔ دلائل و معجزات میں نسبت عموم و خصوص پائی جاتی ہے۔ لفظ معجزہ خاص اصطلاح ہے جبکہ دلائل النبوة عمومی اصطلاح ہے۔ معجزہ نبی کے ساتھ خاص ہے۔ یہ علامات ثبوت میں سے ایک اہم علامت ہے۔⁷ دلائل النبوة، شواہد النبوة اور خصائص النبوة نیز معجزات، آیات اور الہینات کے نام کی تمام کتب موضوع کے اعتبار سے مشترک ہیں۔ دلائل النبوة سے مراد وہ امور ہیں جن کا مشاہدہ کر کے اس بات کا یقین کیا جاسکتا ہے کہ ایسے خارق عادت معاملات و امور جو ایک ایسے شخص کے ہاتھوں صادر ہو رہے ہیں جو دعویٰ نبوت کر رہا ہے اور اس میں دیگر شرائط بھی موجود ہیں وہ اللہ تعالیٰ کا نبی اور اس کا فرستادہ ہے۔ حضرات انبیاء کرام علیہم السلام سے صادر ہونے والے ان خارق عادت معاملات کو معجزہ کہا جاتا ہے۔ اس کا صدور صرف انبیاء سے ہوتا ہے۔

² الجوزی، ابن الاثیر، مجد الدین ابی السعادات المبارک بن محمد، الامام، النہایۃ فی غریب الحدیث والاثر، (لبنان: دار الکتب العلمیہ، ۲۰۱۱ء)، ۲: ۱۲۲

³ اللہروی، محمد بن احمد، ابو منصور، تہذیب اللغة، (بیروت: دار احیاء التراث العربی، ۲۰۰۱ء)، ۱۴: ۴۸

⁴ م۔ن

⁵ القزوی، احمد بن فارس بن زکریا، مجمل اللغة لابن فارس، (بیروت: مؤسسة الرسالة، ۱۴۰۶ھ)، ۱: ۳۱۹

⁶ القزوی، احمد بن فارس بن زکریا، معجم مقاییس اللغة، (بیروت: دار الفکر، ۱۳۹۹ھ)، ۲: ۲۵۹

⁷ البیہقی، محمد بن حبان بن احمد بن حبان بن معاذ بن معبد، حقیقہ وخرج احادیثہ وعلق علیہ: شعب الازنوط، الاحسان فی تقریب صحیح ابن حبان، (بیروت: مؤسسة الرسالة، ۱۴۰۸ھ)، ۱: ۱۳۲

اسحاق بن ابراہیم الفارابی لکھتے ہیں:

”الْمُعْجَزَةُ: الْآيَةُ الَّتِي لَا يُطِيقُهَا إِلَّا الْأَنْبِيَاءُ“⁸

”معجزہ وہ نشانی ہے جس کی طاقت ماسوائے انبیاء کے کوئی نہیں رکھتا۔“

قرآن مجید اور احادیث میں معجزاتِ انبیاء کرام علیہم السلام متعدد مقامات پر مذکور ہیں لیکن ان کے لئے لفظِ معجزہ استعمال نہیں ہوا۔ البتہ شکست دینا، ہر ادینا اور عاجز کرنا کے معانی میں اس کے مشتقات قرآن حکیم میں وارد ہیں۔ محدثین اور سیرت نگاروں کی وضع کردہ اس اصطلاح کا رواج بعد میں پڑا۔ اوائل میں معجزہ کے بجائے لفظِ علامت اور آیت وغیرہ کا استعمال عام رہا ہے۔ کلامِ خداوندی انسانیت کی رہنمائی اور ہدایت پر مبنی صحیفہ ہے۔ اصطلاحات شرعیہ کا استعمال اہل علم بعد میں باہمی مشاورت سے کرتے ہیں یا عوام الناس میں مسلسل بولے جانے پر اس کا رواج پڑ جاتا ہے۔ قرآن مجید لوگوں کو مخصوص اصطلاحات کے استعمال کا پابند نہیں کرتا۔ اللہ تعالیٰ کی وحدانیت پر ایمان رکھنا توحید کہلاتا ہے۔ قرآن مجید میں اس کے مشتقات تو موجود ہیں لیکن یہ اصطلاح مذکور نہیں۔ تقویٰ و تزکیہ نفس کے الفاظ تو کتابِ الہی میں موجود ہیں لیکن تصوف کی اصطلاح بعد میں عام ہوئی۔ شکر، احسان، صبر اور دیگر اسلامی اصطلاحات کا استعمال علمائے لغت نے بعد کے ادوار میں کیا۔ دلائل و معجزات کے لئے قرآن مجید میں مختلف الفاظ استعمال ہوئے ہیں۔ جن میں ایک لفظ آیت ہے۔ ارشادِ خداوندی ملاحظہ ہو:

”وَلَقَدْ آتَيْنَا مُوسَى تِسْعَ آيَاتٍ بَيِّنَاتٍ“⁹

”اور بے شک ہم نے موسیٰ علیہ السلام کو نور و روشن نشانیاں عطا کیں۔“

کلامِ الہی میں اس کے علاوہ برہان اور بیئہ کے الفاظ استعمال ہوئے ہیں۔ ارشادِ باری تعالیٰ ہے:

”وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ“¹⁰

”اور جو اللہ تعالیٰ کے علاوہ کسی اور کی پوجا کرے جس کی اس کے پاس کوئی دلیل نہیں تو اس کا حساب اس

کے رب کے پاس ہے۔“

⁸ الفارابی، اسحاق بن ابراہیم بن الحسین، ابوالبراہیم، تحقیق: دکتور احمد مختار عمر، معجم دیوان الادب، (القاهرة: مؤسسة دار الشعب

للصناعة والطباعة والنشر، ۱۳۲۴ھ، ۲۹۵،

⁹ بنی اسرائیل: ۱۰۱

¹⁰ المؤمنون: ۱۱

اس آیت میں برہان کا لفظ استعمال ہوا ہے جو دلیل اور ثبوت کے معنی دے رہا ہے۔ ایک مقام پر اللہ تعالیٰ کا ارشاد ہے:

”كَمْ آتَيْنَاهُمْ مِنْ آيَةٍ بَيِّنَةٍ“¹¹

”کتنی روشن نشانیاں ہم نے انہیں دیں۔“

یہاں بَیِّنَہ کا لفظ ذکر کیا گیا ہے۔ بَیِّنَہ اس مضبوط اور ٹھوس دلیل کو کہتے ہیں جس کے مقابل پائی جانے والی دلیل کو رد کیا جاسکے۔ کتب تفاسیر میں دلائل کے لئے زیادہ تر علامت کا لفظ ذکر کیا گیا ہے۔ ذخیرہ تفاسیر میں علامات النبوة فی الاسلام کی مرویات موجود ہیں۔ تفسیر سمرقندی میں دلائل النبوة کے لئے ”علامات“ کی اصطلاح استعمال ہوئی ہے۔

ارشاد باری تعالیٰ ہے:

”سَيُهْزَمُ الْجَمْعُ وَيُوَلُّونَ الدُّبُرَ“¹²

”عنقریب لشکر شکست کھائیں گے اور وہ پیٹھ پھیر کر بھاگیں گے۔“

علامہ ابو اللیث سمرقندیؒ اس آیت کی تفسیر کے تحت ذکر کرتے ہیں کہ آپ ﷺ کو غزوہ بدر کے موقع پر فتح کی بشارت قبل از وقت سنائی گئی۔ اس پشین گوئی کا تعلق علامات نبوت سے ہے۔ سورہ قمر کی اس آیت کی تفسیر بیان کرتے ہوئے موصوف لکھتے ہیں:

”وفي هذا علامة من علامات النبوة، لأن هذه الآية نزلت بمكة، وأخبرهم أنهم سيهزمون في الحرب“¹³

”اور اس میں نبوت کی علامات میں سے ایک علامت پائی جاتی ہے کیونکہ یہ آیت مکہ میں نازل ہوئی اور خبر دی گئی کہ عنقریب جنگ میں لشکروں کو شکست دی جائے۔“

¹¹ البقرة: ۲۱۱

¹² القمر: ۴۵

¹³ السمرقندی، نصر بن محمد بن احمد بن ابراہیم، أبو اللیث، بحر العلوم، سن، ۳: ۳۷۶

تفسیر قرطبی میں بھی دلائل کے لئے علامات النبوة کی اصطلاح استعمال ہوئی ہے۔¹⁴ نیز ابو القاسم برہان الدین محمود بن حمزہ الکرمانی نے غرائب التفسیر و عجائب التأویل میں یہی لفظ استعمال کیا ہے۔¹⁵ تفسیر بغوی، تفسیر نسفی، تفسیر خازن، تفسیر ابن کثیر اور دیگر کئی معتبر تفاسیر میں علامات النبوة کی اصطلاح استعمال ہوئی ہے۔ کتب احادیث میں دلائل اور خارق عادت اُمور کے لئے بھی متعدد ناموں کے شواہد ملتے ہیں۔ امام بخاریؒ نے الجامع الصحیح میں معجزات اور خارق عادت اُمور کے لیے ترجمۃ الابواب کو یوں ذکر کیا ہے:

”بَابُ عَلَامَاتِ النَّبُوَّةِ فِي الْإِسْلَامِ“¹⁶

”اسلام میں نبوت کی علامات کے بارے میں باب“

امام شافعیؒ معجزات و خارق عادت معاملات کو ذکر کرنے کے لیے باب کا انتخاب یوں کرتے ہیں:

”کتاب علامات النبوة“¹⁷

”نبوت کی علامات کے بارے میں کتاب“

اس باب کے تحت آپؐ وہ احادیث اور روایات لائے ہیں جن میں پیغمبر اسلام ﷺ کے معجزات اور پیشین گوئیوں کو بیان کیا گیا ہے۔ معروف فقہی مسلک شوافع کے امام محمد بن ادریس شافعیؒ جن کا تیسری صدی ہجری کے اوائل میں وصال ہوا انہوں نے دلائل النبوة پر نہ صرف پہلی کتاب تصنیف کی بلکہ اپنی مسند میں ترجمۃ الباب کے تحت احادیث ذکر کر کے اس رجحان کو مزید ترقی دی۔ صحاح ستہ اور دیگر ذخیرہ احادیث سمیت متعدد کتب میں ابواب و تراجم کے ذکر کے بغیر بھی کثیر مرویات اسی عنوان پر موجود ہیں۔ مسند احمد میں مسند عبد اللہ بن

¹⁴ لقرطبی، الانصاری، الخرزجی، شمس الدین، محمد بن أحمد بن آبی بکر بن فرح الانصاری الخرزجی شمس الدین، ابو عبد اللہ، محقق: احمد البردونی و ابراہیم اطفیش، الجامع لاحکام القرآن، (القاهرة: دار الکتب المصریة، ۱۳۸۲ھ)، ۱۳: ۲۹

¹⁵ الکرمانی، محمود بن حمزہ، غرائب التفسیر و عجائب التأویل، (جده: دار القبلة للثقافة الاسلامیة، سن)، ۱: ۱۶۲

¹⁶ البخاری، محمد بن اسماعیل، الجامع المسند الصحیح المختصر من اُمور رسول اللہ ﷺ و مسندہ و ایامہ، (دار طوق النجاة، ۱۴۲۲ھ)، ۱: ۱۹۱

¹⁷ الشافعی، المطلبی، القرشی، المکی، محمد بن ادریس بن العباس بن عثمان بن شافع بن عبد المطلب بن عبد مناف، ابو عبد اللہ، مسند الامام الشافعی، (لبنان: دار الکتب العلمیة، ۱۴۰۰ھ)، ۲: ۱۸۶

مسعود تحت ابو جہل کے قتل کی پشین گوئی موجود ہے، جس کے عین مطابق وہ قتل ہوا۔¹⁸ تکثیر طعام کے معجزات میں حضرت جابرؓ کی غزوہ خندق کے موقع پر رسول اللہ ﷺ کے کھانے کی اس دعوت کا ذکر ملتا ہے جس میں آپ ﷺ کی برکت سے چند افراد کا کھانا ایک ہزار کے لئے کافی ہو گیا۔¹⁹

دوسری اور تیسری صدی کے محدثین کی کتب احادیث میں دلائل النبوة کی اباحت بہر صورت موجود ہیں۔ اکل و شرب میں غیر معمولی برکات کا ظہور مغازی و سیر میں رونما ہوتا رہا۔ لہذا واقعات مغازی بھی دلائل النبوة کے اہم مباحث میں شامل ہیں۔ علامات النبوة حقیقتاً معجزات ہی ہیں۔ صحیح مسلم میں مذکور ترجمۃ الباب ملاحظہ ہو:

”بَابُ فِي مُعْجَزَاتِ النَّبِيِّ صَلَّى اللَّهُ عَلَيْهِ وَسَلَّمَ“²⁰

”نبی ﷺ کے معجزات کے بارے میں باب“

مندرجہ بالا باب کے تحت امام مسلم نے جن معجزات پر مشتمل احادیث روایات کو جمع کیا ہے وہی مرویات امام بخاری نے اپنی الجامع الصحیح میں ذکر کی ہیں۔ یوں امام مسلمؒ کی اصطلاح ”معجزات النبی ﷺ“ اور امام بخاریؒ کی اصطلاح ”علامات النبوة فی الاسلام“ میں صرف ترجمۃ الباب کا فرق ہے۔ یوں ان ابواب میں مذکورہ خارق عادت امور کا ذکر باہمی مشترک ہے۔ امام مسلمؒ کی معجزات سے متعلق ذکر کردہ نو احادیث کتاب بخاری میں بھی مذکور ہیں۔ البتہ علامہ ولی الدین محمد بن عبد اللہ الخطیب العمری التبریزی نے مشکوٰۃ المصابیح میں ”علامات النبوة“ اور ”معجزات“ کو علیحدہ علیحدہ ابواب میں ذکر کیا ہے۔ اس وجہ سے صاحب مشکوٰۃ نے علامات النبوة کے تحت تمام قسم کے معجزات، بشارات انبیاء اور قبل از اعلان نبوت کے خارق عادت معاملات کو بیان کیا ہے اور معجزات میں صرف

¹⁸ الشیبانی، احمد بن محمد بن حنبل بن ہلال بن اسد، ابو عبد اللہ، محقق: شعيب الأرنؤوط، عادل مرشد، وآخرون، مسند الامام احمد بن حنبل، (مؤسسة الرسالة، ۱۴۲۱ھ)، ۶: ۳۴۴

¹⁹ الکشی، عبد الحمید بن حمید بن نصر، ابو محمد، ويقال له: الکشي بالفتح والإعجام، محقق: الشيخ مصطفى العدوي، المنتخب من مسند عبد بن حميد، (دار لمنسية للنشر والتوزيع، ۱۴۲۳ھ)، ۲: ۱۸۲

²⁰ القشيري، النيشابوري، مسلم بن الحجاج، ابو الحسن المحقق: محمد فواد عبد الباقي، المسند الصحيح المختصر بنقل العدل عن العدل إلى رسول الله ﷺ، (بيروت: دار إحياء التراث العربي، سن)، ۴: ۱۷۸۳

ان خارجی عادت معمولات کا ذکر کیا ہے جن کا وقوع اعلانِ نبوت کے بعد ہوا۔ مفتی احمد یار خان نعیمی اس چیز کو شرح مشکوٰۃ میں یوں بیان کرتے ہیں:

”علامت بنا ہے علم سے بمعنی نشانی یہاں نبوت کے نشانات مراد ہیں۔ جن سے حضور کی نبوت کا پتہ چلے یعنی وہ عجائب قدرت جو آپ ﷺ کی تائید میں آپ سے ظاہر ہوں خواہ نبوت کے اعلان سے پہلے جنہیں ارہاص کہتے ہیں۔ خواہ نبوت کے ظہور کے بعد جنہیں معجزات کہتے ہیں۔ بلکہ گزشتہ آسمانی کتب میں آپ کا ذکر بھی انہی علامات میں داخل ہے۔ اس لئے اس باب میں یہ تینوں چیزیں بیان ہوں گی اور معجزات کے باب میں صرف وہ عجائبات بیان ہوں گے جو حضور کے ہاتھ پر بعد دعویٰ نبوت کے ظاہر ہوئے اس لیے صاحب مشکوٰۃ معجزات کا علیحدہ باب باندھیں گے۔“²¹

صحیح ابن حبان میں معجزات کو ہی علاماتِ نبوت قرار دیا گیا ہے۔ محمد ابن حبان البیہقی اس نوع کا باب قائم کرتے ہوئے لکھتے ہیں:

”النوع السادس عشر إخباره صلى الله عليه وسلم عن الأشياء المعجزة التي هي من علامات النبوة.“²²
”سولہویں نوع آپ ﷺ کی ان خبروں کے بارے میں جو مختلف اشیاء کے معجزات سے متعلق ہیں جو نبوت کی علامات ہیں“

صحیح ابن حبان میں بھی دلائل النبوة اور معجزات کو علامات النبوة کے تحت لایا گیا ہے۔²³ معلوم ہوا کہ محمد ابن حبان نے معجزات کو ہی علاماتِ نبوت قرار دیا ہے کیونکہ معجزات نبوت کا خاصہ ہیں اور دعویٰ نبوت میں ان کو دلیل کے طور پر پیش کیا جاتا ہے۔ سنن دارمی میں ابو محمد عبد اللہ بن عبد الرحمن دارمی نے بھی اس نام یعنی ”کتاب علامات النبوة وفضائل سید الاولین والآخرین“ کے عنوان سے باب قائم کر کے باندھ کر معجزات رسول ﷺ کو ذکر کیا۔ جامع ترمذی میں دلائل نبوت کے طور پر قرآن مجید کی طرز پر آیات کا لفظ آیا ہے۔

²¹ نعیمی، احمد یار خان، مفتی، مرآۃ المناجیح، (لاہور: قادری پبلیشرز اردو بازار، ۲۰۰۵ء)، ۸: ۱۰۷

²² البیہقی، محمد بن حبان، الاحسان فی تفریب صحیح ابن حبان، (بیروت: مؤسسة الرسالة، ۱۴۰۸ھ)، ۱: ۱۳۲

²³ م۔ن، ۱: ۵۲، الطحاوی، ابو جعفر احمد بن محمد بن سلام، شرح مشکل الآثار، باب بیان مشکل ماروی لمن رسول اللہ ﷺ، (بیروت: مؤسسة الرسالة، ۱۴۱۵ھ)، ۳: ۹۶

اس ضمن میں جامع ترمذی کے الفاظ اور باب بندی ملاحظہ ہو:

”بَابُ فِي آيَاتِ نُبُوَّةِ النَّبِيِّ صَلَّى اللَّهُ عَلَيْهِ وَسَلَّمَ وَمَا قَدْ خَصَّصَهُ اللَّهُ عَزَّ وَجَلَّ بِهِ“²⁴

”یہ باب نبی اکرم ﷺ کی نبوت کی نشانیوں اور جن سے اللہ تعالیٰ نے آپ ﷺ کو خاص کیا، ان کے بارے میں ہے“

ابو عیسیٰ محمد بن عیسیٰ ترمذی جامع ترمذی میں قرآن مجید کی اتباع کے طور پر آیات کا لفظ معجزات کے لئے رقم کیا ہے۔ بعض سیرت نگار دلائل کے لئے خصائص کا لفظ بھی استعمال ہوتا ہے۔ امام ترمذی نے دلائل کے لئے یہاں آیت کا لفظ استعمال کیا ہے۔ معجزات کے لئے آیت کا اطلاق کتب لغت میں بھی ہوتا رہا ہے۔ جیسا کہ لسان العرب میں ہے:

”مَا مِنْ نَبِيٍّ إِلَّا أُعْطِيَ مِنَ الْآيَاتِ مَا مِثْلُهُ آمَنَ عَلَيْهِ الْبَشَرُ، وَإِنَّمَا كَانَ الَّذِي أُوتِيَهُ وَحْيًا أَوْحَاهُ اللَّهُ إِلَيْهِ أَيْ آمَنُوا عِنْدَ مُعَايِنَةِ مَا آتَاهُمْ مِنَ الْآيَاتِ وَالْمُعْجَزَاتِ“²⁵

”کوئی نبی نہیں گزرا مگر ان کو ایسی نشانیاں دی گئیں جس پر بشر ایمان لائے اور جو چیزیں ان کو دی گئیں ان میں سے ایک وحی ہے جو اللہ تعالیٰ ان کی طرف کرتا ہے یہ کہ لوگ ان آیات و معجزات جو اللہ تعالیٰ نے ان کو دیے ان کا معائنہ و مشاہدہ کر کے ایمان لے آئیں۔“

آپ ﷺ کو دیگر انبیاء کرام علیہم السلام سے مختلف اعتبار سے فضیلت حاصل ہے جیسے آپ ﷺ سے متعلق بشارات کا ہونا اور معجزات کی کثرت وغیرہ امور بھی دلائل النبوة میں شامل ہیں۔ علامات النبوة کا عنوان ہمیں متعدد کتب سیرت میں بھی نظر آتا ہے۔ علی بن احمد بن سعید ابن حزم کی ”جوامع السيرة“²⁶ امام بیہقی کی ”دلائل النبوة ومعرفه أحوال صاحب الشريعة“، تقی الدین احمد بن علی المقریزی کی ”إمتاع الأسماع بما للنبي من الأحوال والأموال والحفدة والمتاع“ احمد بن محمد القطلانی کی ”المواهب اللدنية بالمنح المحمدية“

²⁴ الترمذی، ابو عیسیٰ، محمد بن عیسیٰ بن سورة بن موسیٰ بن الضحاک، محقق: بشار عواد معروف، الجامع الکبیر - سنن الترمذی، (بیروت:

دار الغرب الاسلامی، ۱۹۹۸م)، ۵: ۵۹۲

²⁵ الإفريقي، الرويفعي، الأنصاري، محمد بن كزوم بن علي، أبو الفضل، جمال الدين ابن منظور، لسان العرب، (بيروت: دار صادر،

۱۴۱۴ھ)، ۱۳: ۲۵

²⁶ أندلسي، ابن حزم، ابو محمد علي بن احمد، جوامع السيرة النبوية، (بيروت: دار الكتب العلمية، سن)، ۱: ۸

اور دیگر متعدد کتب سیرت میں یہ الفاظ ملتے ہیں۔ سیرت نگاروں نے ان عنوانات کے تحت معجزات، شامل، خصائص اور دیگر سیرتی مواد پر مبنی احادیث کو ذکر کیا گیا ہے۔ کئی کتب احادیث میں بھی علامات اور آیات النبوة کی اصطلاح استعمال ہوئی ہے۔ یعنی تاریخی اعتبار سے جس طرح سیرت کے لئے ابتدائی اصطلاح مغازی کی استعمال ہوئی یونہی دلائل النبوة کے لئے آیات النبوة، معجزات النبی ﷺ اور علامات النبوة وغیرہ کی اصطلاحات قرآن و حدیث میں استعمال ہوئی ہیں۔ پھر محدثین نے ان اصطلاحات کو اپنی کتب حدیث کے تراجم الابواب میں قلم بند کیا ہے۔ علامات النبوة کے ساتھ محدثین نے باب فی المعجزات، باب فی معجزات النبی ﷺ وغیرہ عنوانات کے تحت بھی معجزات کو اپنی کتب میں درج کیا ہے۔ الغرض دلائل النبوة کی اباحت کسی نہ کسی عنوان اور موضوع کے تحت کتب تفسیر، کتب احادیث اور کتب سیرت میں ملتی ہیں۔ دلائل النبوة کے عنوان سے کتب کی تصانیف کا کام بعد کی صدیوں میں شروع ہوا جس کے شواہد ہمیں علوم اسلامیہ میں واضح طور پر ملتے ہیں۔

دلائل کے لئے جو مختلف الفاظ استعمال ہوتے ہیں۔ ان کے معانی ایک دوسرے سے باہم ملتے جلتے ہیں۔ یہ اسماء دلائل کے مترادفات ہیں یا ان پر من وجہ دلائل کا اطلاق ہوتا ہے۔ دلائل کی اصطلاح تیسری اور چوتھی صدی میں عام ہوئی۔ اس سے قبل آیات اور علامات وغیرہ کی اصطلاحات عام تھیں۔ پھر اعلام النبوة پھر معجزات و دلائل کے الفاظ بولے جانے لگے۔ دلائل النبوة کی مروجہ اصطلاحات درج ذیل ہیں:

- | | | |
|-----------------|------------------|-----------------|
| ۱۔ اثبات النبوة | ۲۔ امارت النبوة | ۳۔ آیات النبوة |
| ۴۔ اعلام النبوة | ۵۔ علامات النبوة | ۶۔ خصائص النبوة |
| ۷۔ شواہد النبوة | ۸۔ معجزات | |

محققین کا اس مسئلہ میں بہت اختلاف پایا جاتا ہے کہ معجزہ پر دلائل کا اطلاق ہو سکتا ہے یا نہیں؟ مخالفین کا کہنا ہے کہ معجزہ کا لفظ قرآن و حدیث میں استعمال نہیں ہوا۔ کتب سیرت میں قدیم محدثین نے معجزات کے عنوان کے تحت نبوت کے دلائل کو درج کیا ہے۔ بعض محدثین نے اس نام سے ابواب بندی بھی کی ہے۔ سید سلیمان ندوی کے بقول لفظ معجزہ بہت سی غلط فہمیوں کو جنم دینے والا ہے۔ لیکن اب اس کا استعمال اس قدر عام ہے کہ اس لفظ کو ختم نہیں کیا جاسکتا۔²⁷ کیونکہ اب یہ علامات و آیات کی نسبت زیادہ مشہور ہو گیا ہے۔

²⁷ ندوی، سلیمان، سید، سیرۃ النبی ﷺ، (لاہور: الفیصل ناشران کتب، ۱۹۹۱ء)، ۱۷-۱۸

ابتدائی منکرین نبوت کا تعارف اور ان کے دلائل و اسباب کا تجزیہ:

کتب دلائل النبوة پر تصنیف و تحریر کا ذہن اور مسلم امہ کے آئمہ و فضلاء کا اس بارے لکھنے کا رجحان اس وقت پیدا ہوا جب اہل فلاسفہ اور معترضین و منکرین نبوت نے اعتراضات وارد کیے۔ انکار نبوت میں جو گروہ پیش پیش رہا وہ ہند کے براہمہ کا تھا۔²⁸ رومی اور یونانی فلاسفہ نبوت پر معترض جبکہ براہمہ نبوت کے کلی طور پر منکر تھے۔ شہرستانی کا قول ہے کہ انکار نبوت والے لوگ اس قبیلہ کے فلسفی تھے۔²⁹ یہ لوگ مختلف عقائد رکھتے تھے۔ شوافع کا اس بات پر اجماع ہے کہ یہ تمام انبیاء و رسل کے منکر تھے۔³⁰ بعض کا قول ہے کہ وہ علاقہ جہاں براہمہ آباد تھے، پانچ فرقوں میں منقسم تھا: براہمہ، اصحاب الروحانیات، اصحاب الہیہ، عبدة الاصنام اور حکماء، پانچوں فرقہ نبوت کے انکار میں سب سے آگے تھا۔³¹ ان پانچ فرقوں میں سے براہمہ کے افراد بھی مختلف نظریات کے حامل تھے۔ ان میں سے بعض دھرمیت، بعض ثنویت جبکہ اکثر صابی مذہب کے دلدادہ تھے نیز اس کے حکماء علم و عمل میں یونانی طریقہ کے پیروکار بن گئے تھے۔³² ان کے عقائد و نظریات کے بارے ابن الوزیر لکھتے ہیں کہ یہ ہند کے مجوسیوں کا ایک ایسا گروہ ہے جس کے لوگ اللہ تعالیٰ کے لئے انبیاء کے مبعوث کرنے کو جائز نہیں سمجھتے۔³³

²⁸ النیسابوری، القمی، نظام الدین الحسن بن محمد بن حسین، المحقق: الشیخ زکریا عمیرات، غرائب القرآن و غائب الفرقان، (بیروت: دارالکتب العلمیہ، ۱۴۱۶ھ)، ۳: ۱۱۸

²⁹ الشہرستانی، محمد بن عبد الکریم بن ابی بکر، ابوالفتح، الملل والنحل، ۲: ۱۱۸

³⁰ الاسفرائینی، التیمی، عبد القاهر بن طاہر بن محمد بن عبد اللہ، الفرق بین الفرق و بیان الفرقۃ الناجیة، (بیروت: دار الآفاق الجدیدة، ۱۹۷۷م)، ۳۲۸

³¹ الشہرستانی، محمد بن عبد الکریم بن ابی بکر، ابوالفتح، الملل والنحل، ۳: ۹۵

³² م۔ن

³³ ابن الوزیر، محمد بن ابراہیم، العواصم والقواصم فی الذنب عن سنۃ ابی القاسم، (بیروت: مؤسسۃ الرسالۃ للطباعة والنشر والتوزیع، ۱۴۱۵ھ)، ۱: ۲۲۸

عبدالملک بن عبداللہ بن یوسف جو بنی ان کے انکارِ نبوت کی دلیل بیان کرتے ہوئے لکھتے ہیں:

”وَأُنْكِرَتِ الْبِرَاهِمَةُ النُّبُوَّةَ وَمَنْعُوا جَوَازَ انْبِعَاثِ الرُّسُلِ وَقَالُوا إِنْ جَاءَتِ الرُّسُلُ بِمَا يَدْرِكُ عَقْلًا لَمْ يَكُنْ فِي إِرْسَالِهِمْ فَائِدَةٌ وَكَانَ فِي قَضَائِهَا الْعَقْلُ مَنْدُوحَةً عَنْ غَيْرِهَا وَإِنْ جَاءَتِ الرُّسُلُ بِمَا لَا يَدْرِكُ عَقْلًا فَلَا يَقْبَلُ مَا يُخَالِفُ الْعَقْلَ“³⁴

”براہمہ نے نبوت کا انکار کیا اور انبیاء کی بعثت کے جواز کو منع قرار دیا اور دلیل یہ دی کہ اگر رسول وہ چیز لے کر آئے ہیں جس کا ادراک عقل کر لیتی ہے تو ان کا مبعوث ہونا بے فائدہ ہے اور اگر انبیاء وہ چیز لے کر آئے ہیں عقل جس کا ادراک نہیں کر سکتی تو ایسی چیز جو عقل کے خلاف ہے اس کو قبول نہ کیا جائے گا۔“

یہ وہ خود ساختہ دلیل ہے جس کو بنیاد بنا کر براہمہ تمام انبیاء و رسل کا انکار کرتے ہیں۔ نیز یہ گروہ کہتا ہے کہ اللہ تعالیٰ حکیم ہے اور اور انبیاء کو بھیجنا اس کی حکمت اور شان کے منافی ہے۔ ابو بکر الباقلائی مالکیؒ ان کے اس نظریہ کی توضیح بیان کرتے ہوئے لکھتے ہیں:

”وَزَعِمَ أَنَّهُ لَا يَجُوزُ فِي حِكْمَةِ اللَّهِ سُبْحَانَهُ وَصَفْتُهُ أَنْ يَنْعَثَ رَسُولًا إِلَى خَلْقِهِ وَأَنَّهُ لَا وَجْهَ مِنْ نَاحِيَتِهِ يَصْحَ تَلْقَى الرِّسَالَةَ عَنِ الْخَالِقِ سُبْحَانَهُ“³⁵

”اور گمان کیا کہ اللہ سبحانہ کی حکمت اور اور صفت کے منافی ہے کہ وہ مخلوق کی طرف رسول بھیجے اور ایسی کوئی معقول وجہ بھی نہیں بنتی جس بنا پر رسالت کا خالق کی طرف سے ملنا درست قرار پائے۔“

یہ دوسری منطقی دلیل ہے جس کو براہمہ انکارِ نبوت کے سلسلہ میں استشہاد کے طور پر ذکر کرتے ہیں۔ براہمہ کے انکارِ نبوت کے اعتبار سے تین اہم گروہ ہیں۔ مذکورہ گروہ نبوت کا سرے سے منکر ہے۔ دوسرا گروہ اس بات کا قائل ہے کہ صرف حضرت ابراہیم علیہ السلام رسول ہوئے جن کو اللہ تعالیٰ نے مبعوث کیا۔ یہ گروہ باقی تمام انبیاء و رسل کا انکار ہی ہے۔ جبکہ تیسرا گروہ صرف حضرت آدمؑ کی رسالت کا منکر ہے اور باقی تمام کا انکار کرتا ہے۔³⁶

³⁴ عبدالملک بن عبداللہ بن یوسف بن محمد الجوبی، ابو المعالی، رکن الدین، امام الحرمین، لمع الادلۃ فی قواعد عقائد اہل السنۃ والجماعۃ،

(لبنان: عالم الکتب، ۱۴۰۷ھ)، ۱۲۳

³⁵ الباقلائی، ابو بکر محمد بن الطیب بن محمد بن جعفر بن القاسم، تمہید الاوائل و تلخیص الدلائل، (لبنان: مؤسسۃ الکتب الثقافۃ،

۱۴۰۷ھ)، ۱: ۱۲۶-۱۲۷

³⁶ م۔ن، ۱۲۷

مکرمینِ نبوت یہ بھی کہتے ہیں کہ عقل وحی سے مستغنی ہے۔ وحی کا اس سے کوئی علاقہ نہیں۔ یہ تمام معاملات کو عقل کے بل بوتے پر سلجھاتے ہیں۔³⁷

قوم براہمہ کے یہ وہ عقائد و نظریات اور دلائل تھے جن کے ذریعے انہوں نے انکارِ نبوت کی بنیاد ڈالی اور ماوراءِ العقل ہر چیز کا انکار کیا۔ انبیاء و رسل کی نبوت کی نفی کی خاطر انہوں نے خود ساختہ منطقی قاعدے و کلیے وضع کر کے اعتراضات قائم کئے۔ ان کے رد میں سیرت کے اس پہلو پر باقاعدہ کام کا آغاز ہوا۔ توحید باری تعالیٰ اور نبوت پر ان کے اعتراضات کے جوابات دینے میں جن مسلم فلاسفہ کا کردار مثالی رہا ان میں ایک اہم نام حجت الاسلام امام محمد غزالی کا ہے، انہوں نے فلاسفہ کے کافی ثنائی جوابات دیے، علاوہ ازیں نبوت پر وارد ہونے والے اعتراضات کو رفع کرنے کے لئے کلامیات سیرت کا اجراء ہوا۔ مرور زمانہ کے ساتھ ساتھ نبوت پر اعتراضات کو رفع کرنے اور نبی کریم ﷺ کی نبوت کے ثبوت فراہم کرنے میں علماء نے ہر دور میں اپنی توانائیاں صرف کیں۔ فلاسفہ کے اعتراضات کے جوابات دینے، غیر مسلم اقوام و مذاہب کے لوگوں کو اسلام کی طرف مائل کرنے اور پیغمبر اسلام ﷺ سے متعلق ان کو اطمینان قلبی کا سامان فراہم کرنے میں سیرت نگاروں نے کتب دلائل النبوة پر کام کا آغاز کیا تاکہ اہل اسلام کو ایمان کی چٹنگی میسر آئے اور غیر مسلموں کے شکوک و شبہات کا ازالہ ہو۔ غیر مسلم اقوام نے عقل و فلسفہ کی بنیاد پر اسلام بالخصوص رسول اکرم ﷺ کی ذات بابرکات کو پرکھنا بھی اسی دور میں شروع کیا۔ یہی وہ دور تھا جب وحی، الہام، نبوت، معجزات اور دیگر متعلقاتِ نبوت و رسالت پر عقلی و منطقی اعتبار سے کام شروع ہوا۔ پیغمبر اسلام ﷺ کی آمد سے قبل یونانی فلاسفہ کا پوری دنیا میں شہرہ تھا۔ ان کے وضع کردہ اصولوں پر لوگ آنکھیں بند کر کے اعتماد کرتے تھے۔ یونانی فلسفہ کی بنیاد استخراجی طریقہ پر تھی جس میں نوع انسانی کو تدبیر و فکر اور غور و خوض کے بجائے محض ان قضیوں پر اعتماد کا حکم دیا گیا تھا۔ سائنس کے وجود نے ان قدیم نظریات کو کافی حد تک بدل ڈالا۔ جب اسلام کی حدود وسیع سے وسیع تر ہوتی چلی گئیں اور توحید و رسالت، قیامت، تقدیر اور دیگر اسلامی عقائد کو غیر مسلموں نے پرکھا تو یونانی و دیگر فلاسفہ و متکلمین نے ان پر اعتراضات قائم کئے۔

جب اہل فلاسفہ نے ان کو عقل کے منافی جانا اور اپنے موضوعی فلسفہ کی بنیاد پر انکار کیا تو ان کے اعتراضات و سوالات کا تصانیف و مباحث کی شکل میں جواب دینا مسلم علماء و مفکرین نے لازم سمجھا۔ یہ وہ وجوہات

³⁷ العتبی، عمر بن سلیمان بن عبد اللہ الاشقر، الرسل والرسالات، (الکویت: مکتبۃ الفلاح للنشر والتوزیع، ۱۴۱۰ھ)، ۱: ۳۷

تھیں جس بنا پر دلائل النبوة پر کتب کی تالیفات کے سلسلہ نے جس زریں عہد میں رواج پکڑا وہ دور بنو عباس تھا۔ سیرت نگاری کا یہ پہلو کلامیات سیرت کہلایا، جس میں اس شعور کو اجاگر کیا گیا کہ نبی کریم ﷺ کی نبوت عقلی و منطقی اعتبار سے ثابت ہے۔ آپ ﷺ کو معجزات اور دیگر خصائص کی وجہ سے باقی لوگوں پر برتری حاصل ہے۔ فلاسفہ نے سیرت نبویہ کو عقلی بنیادوں پر بہر صورت پر کھنا شروع کیا۔ اس وجہ سے اہل علم نے اثبات نبوت پر دلائل کو جمع کیا۔³⁸ یوں اعلام النبوة، معجزات، آیات اور دلائل النبوة پر کتب کی تصانیف کا وہ لامتناہی سلسلہ جاری ہوا جس نے ہر سیرت نگار کی توجہ اپنی طرف مبذول کرائی۔

عہد بنو عباس میں منہج دلائل النبوة کا ارتقاء:

قرآن مجید سیرت نبویہ کا معتبر، غیر متزلزل، بنیادی اور اہم ماخذ ہے۔ اس میں موجود آیات و احکامات پیغمبر اسلام کی نبوت کا ایک مضبوط اور ٹھوس ثبوت ہیں بلکہ خود اس مقدس صحیفہ کا وجود ہی آپ ﷺ کی نبوت پر ایک عظیم دلیل ہے۔ عہد بنو امیہ میں اس مخصوص موضوع پر تصنیفی کام کے بارے میں تاریخی شواہد نہیں ملتے۔ البتہ علامات النبوة وغیرہ عنوانات کے تحت چند ایک مقامات پر جزوی احاث کتب تفاسیر، کتب حدیث اور کتب سیرت میں ملتی ہیں۔ کتب احادیث میں معجزات اور علامات النبوة پر محدثین نے باقاعدہ ابواب بندی کی ہے۔ یہ ایک ایسا منہج ہے جس پر مسلم سیرت نگاروں نے ہر دور میں اپنی علمی استطاعت کے مطابق نظرِ انہ عقیدت پیش کیا ہے۔ عباسی عہد میں اس منہج معتبر کے تحت لکھی جانے والی کتب میں امام محمد بن ادریس الشافعی (م ۲۰۴ھ) کی "اثبات النبوة والرد علی البرہانہ" ہے۔ آپ نے اس عنوان پر پہلا قدم اٹھایا اور اصل منکرین نبوت کے سرغنہ یعنی براہمہ کے رد میں کتاب تصنیف کی۔ آپ عسقلان کے علاقہ میں ۱۵۰ھ میں پیدا ہوئے۔³⁹ سیرت نگاری کے اس اہم منہج پر ان کی کتاب نہ صرف پہلی اور بنیادی کتاب ہے۔ بلکہ اس عہد کی پہلی کتاب تصنیف کرنے کا اعزاز بھی ان کو حاصل ہے۔ حاجی خلیفہ چلبی اپنی کتاب کشف الظنون میں ابو منصور کا قول ذکر کرتے ہیں کہ یہ اس منہج کی بنیادی کتاب ہے۔ باقی سب کتب اس کی پیروی میں لکھی گئی ہیں۔

³⁸ ابن خلدون، عبد الرحمن بن محمد بن محمد، البوزید، تاریخ ابن خلدون، (بیروت: دار الفکر، س ۱)، ۵۶:

³⁹ البغدادی، البابانی، اسماعیل بن محمد امین بن میر سلیم، ہدیۃ العارفین اسماء المؤلفین وآثار المصنفین، (لبنان: دار احیاء التراث العربی، طبع بعناية کالة المعارف الجلیة فی مطبعتها البھیة استانبول، ۱۹۵۱م)، ۲: ۹

کشف الظنون کی عبارت ملاحظہ ہو:

”کل من صنف فی النبوات، فهو تبع له“⁴⁰

”جو کچھ بھی نبوت کے بارے لکھا گیا وہ اس کی اتباع میں لکھا گیا۔“

حاجی خلیفہ چلی کا قول اس حقیقت کو آشکار کرتا ہے کہ امام شافعیؒ فقہ کے علاوہ اس فن کے بھی امام ہیں۔ آپؒ نے اس وقت کے حالات کی نزاکت کو بھانپ کر براہمہ کے عقائد باطلہ کے خلاف قلم آزمائی کی۔ پھر محدثین، مفسرین، فقہاء اور متکلمین نے اپنی علمی استعداد کے مطابق اس کو ترقی دی۔ جبکہ اوائل کے اہل علم اور مفکرین میں اس فن پر لکھنے کا ذوق رسالہ امام شافعیؒ سے پیدا ہوا۔ عہد بنو امیہ کے بعد ۱۳۲ھ سے ۶۵۶ھ تک کا طویل دور عباسی عہد کے اقتدار کا زمانہ تھا۔ حکومت عباسیہ کے اوائل میں علوم اسلامیہ کی تدوین و تہذیب کا کام ایک اہم مرحلہ سے گزر رہا تھا۔ دوسری صدی ہجری کو سیرت نگاری کے ارتقاء میں خاص اہمیت حاصل ہے۔ دوسری اور تیسری صدی ہجری میں مختلف فرقوں قدریہ، مرجیہ اور جبریہ وغیرہ کا ظہور ہوا۔ براہمہ نے جب نبوت سے متعلق اشکال پیدا کرنے کی کوشش کی تو دلائل النبوة، اثبات النبوة اور اعلام النبوة کے نام کی تصانیف کا رجحان پیدا ہوا گیا۔ عباسی خلیفہ مامون نے بذات خود اعلام النبوة کے نام سے ایک رسالہ تحریر کیا۔⁴¹

تیسری صدی ہجری کے نصف تک چند کتب اس منہج پر مستقل طور پر تحریر ہوئیں۔ اس عنوان کی تصنیفات میں رفتہ رفتہ اضافہ ہونا شروع ہوا یہاں تک کہ اس صدی کے آخر تک ان کی تعداد نو تک پہنچ گئی۔⁴² اس صدی کی ایک اہم نام عبد اللہ بن ہارون خلیفہ مامون عباسی (م ۲۱۸ھ)⁴³ کا ہے، جو خاندان عباسی کے ساتویں خلیفہ رہے، ان کو علم و ادب سے کافی شغف تھا۔ علماء، فقہاء، محدثین، ماہرین نسب، شعراء اور اہل فلاسفہ ان کی صحبت میں رہتے۔ حاضرین مجلس کو بحث و مباحثہ کی مکمل آزادی حاصل تھی۔⁴⁴

⁴⁰ جلی، القسطنطنینی، حاجی خلیفہ، مصطفیٰ بن عبد اللہ کاتب، کشف الظنون، (بغداد: مکتبۃ المثنیٰ) ۲: ۱۳۸۴

⁴¹ البغدادی، البابانی، اسماعیل بن محمد امین بن میر سلیم، ہدیۃ العارفین اسماء المؤمنین و آثار المصنفین، ۱۸: ۴۳۹

⁴² عمار عبودی، محمد حسین نصار، تطور کتاب السیرۃ النبویۃ، (بغداد: الثقافیۃ العالیۃ، ۱۴۱۸ھ)، ۳۵۰

⁴³ البکری، محمد انور بن محمد علی، مصادر تعلق السیرۃ النبویۃ، (المدينة المنورة: مجمع الملك فهد لطباعة المصحف الشريف بالمدينة المنورة، س

ن)، ۱: ۳۹

⁴⁴ الزرکلی، خیر الدین بن محمود، الاعلام، ۴: ۱۴۲

مامون نے دلائل النبوة پر "اعلام النبوة" کے عنوان سے ایک رسالہ تحریر کیا۔ اس صدی کی ایک معتبر تصنیف بشر بن معتمر (م ۲۱۰ھ) کی "الحجة فی اثبات نبوة النبی ﷺ" ⁴⁵ کے نام سے ہے۔ دلائل النبوة کے نام سے لکھی جانے والی پہلی تصنیف محمد بن یوسف الفریانی (م ۲۱۲ھ) ⁴⁶ کی ہے۔ اس سے قبل دلائل النبوة کے موضوع پر کتب تالیف ہوئیں لیکن اس عنوان کے شواہد نہیں ملے۔

تیسری صدی ہجری کی اہم کتب میں عبد اللہ بن زبیر (م ۲۱۹ھ) کی "دلائل النبوة"، ابی الحسن علی بن محمد بن عبد اللہ المدائنی (م ۲۲۴ھ) کی "آیات النبی ﷺ"، جاحظ (م ۲۵۵ھ) کی "دلائل النبوة"، علی بن سہل المعروف ابن ربیع الطبری (م ۲۴۷ھ) کی "الدین والدولة فی اثبات النبوة النبی ﷺ"، ابی اسحاق ابراہیم بن یعقوب الجوزجانی (م ۲۵۹ھ) کی "امارات النبوة" ⁴⁷ ابی زرعة الرازی (م ۲۶۴ھ) کی "دلائل النبوة"، ابی سلیمان داؤد بن علی (م ۲۷۰ھ) کی "اعلام النبوة"، ابی داؤد السجستانی (م ۲۷۵ھ) کی "اعلام النبوة" ⁴⁸ ابو قتیبہ (م ۲۷۶ھ) کی "اعلام الرسول اللہ ﷺ المنزلة علی الرسول ﷺ فی التوراة والانجیل والزبور والقرآن" اور "دلائل النبوة من البراہین والدلائل الواضحة"، ابی حاتم محمد بن ادريس (م ۲۷۷ھ) کی "اعلام النبوة"، ابراہیم بن الھیشم البلدی (م ۲۷۸ھ) کی "دلائل النبوة"، ابن ابی ذنبا البغدادی (م ۲۸۱ھ) کی "دلائل النبوة" اور "اعلام النبوة"، ابی اسحاق الحرّبی (م ۲۸۵ھ) کی "دلائل النبوة"، ابی الحسن التیمی (م ۲۹۰ھ) کی "دلائل النبوة"، یحییٰ بن منصور اللھروی (م ۲۹۲ھ) کی "شرف النبوة" وغیرہ شامل ہیں۔

تیسری صدی ہجری کے اوائل میں مسلم سیرت نگاروں نے اہل فلاسفہ اور عقلی زاویوں پر اسلام و سیرت کو پرکھنے والے قارئین کے لئے خاطر خواہ کتب احاطہ تحریر میں لائیں۔ چوتھی صدی ہجری کا دور کتب دلائل النبوة کی تصانیف و تالیفات کے اعتبار سے عروج کا زمانہ تھا جس میں معتبر اہل علم نے دلائل، معجزات، اعلام النبوة اور خصائص النبی ﷺ پر کتب لکھیں۔ اس عہد کے وہ خلفاء جنہوں نے عنان حکومت

⁴⁵ اسماعیل بن محمد، ایضاح المسنون، ۳: ۳۹۳

⁴⁶ البکری، محمد انور بن محمد علی، مصادر تعلق السيرة النبوية، ۱: ۳۹

⁴⁷ م۔ن

⁴⁸ الاشعری، ابو بکر محمد بن خیر بن عمر بن خلیفة (التوفی: ۵۷۵ھ)، فہرسة ابن خیر الاشعری، محقق: محمد فواد منصور، (بیروت: دار الکتب

العلمیة، ۱۴۱۹ھ)، ۹۳

سنجالی ان میں مقتدر باللہ، قاهر باللہ، راضی باللہ، متقی باللہ، مستکفی باللہ، مطیع للہ، طائع للہ اور قادر باللہ شامل ہیں۔ اس دور کی اہم کتب دلائل میں ابو بکر جعفر بن محمد الفریانی (م ۳۰۱ھ) کی ⁴⁹ ”دلائل النبوة“، ثابت بن حزم السرقسطی (م ۳۱۳ھ) کی ”دلائل النبوة“، ابو جعفر احمد بن محمد القیصری (م ۳۲۲ھ) کی ”المعجزات“، ابو حاتم الیشی (م ۳۲۲ھ) کی ”اعلام النبوة“ ابو اسحاق ابراہیم بن حماد بغدادی (م ۳۲۳ھ) کی ”دلائل النبوة“، ابو الحسن الاشعری البصری (م ۳۲۴ھ) کی ⁵⁰ ”دلائل النبوة“، ابو الفضل بکر محمد بن العلام بن محمد ابن زیاد القشری (م ۳۴۴ھ) کی ”کتاب ماضی القرآن من دلائل النبوة“، ابو العباس جعفر بن محمد بن معتبر بن محمد مستغفر بن فتح المستغوی السنعی (م ۳۵۰ھ) کی ”دلائل النبوة“، ابو جعفر القمی (م ۳۵۰ھ) کی ”المعجزات“ محمد بن حسین ابو بکر النقاش انصاری الموصلی (م ۳۵۱ھ) کی ⁵¹ ”دلائل النبوة“، ابو الحسن القطان (م ۳۵۹ھ) کی ”الاحکام یساق آیات النبی ﷺ“ حافظ ابو القاسم سلیمان

⁴⁹ یہ ترکی الاصل تھے۔ بلغ کے نواحی قصبہ سے ان کا تعلق تھا۔ (الزرکلی، الاعلام، ۲: ۱۲۸) ان کی کتاب دلائل النبوة کی مختصر کتب میں شمار ہوتی ہے۔ محدثانہ اسلوب پر لکھی گئی اس کتاب میں ترین احادیث ہیں جن کو مصنف نے اسناد کے ساتھ بیان کیا ہے اور فقط جمع حدیث پر اکتفا کیا ہے۔ ان کی کتاب دلائل کی کو اس اعتبار سے انفرادیت اور اہمیت حاصل ہے کہ امام ابو نعیم اصفہانی اور امام بیہقی نے اپنی اپنی کتب دلائل میں ان کی مرویات پر اعتماد کرتے ہوئے روایات لی ہیں۔ (عمار عبودی، تطور کتاب السیرۃ النبویہ، ۳۵۰)

⁵⁰ ان کا مکمل نام ابن ابی بشر اسحاق بن سالم بن اسماعیل بن عبد اللہ بن الاشعری ہے۔ علی بن اسماعیل کے نام سے جانے جاتے ہیں۔ ۲۶۰ ہجری میں بصرہ میں پیدا ہوئے۔ پھر بغداد کی طرف منتقل ہوئے اور یہاں ہی ان کا وصال ہوا۔ یہ اپنے زمانہ کے امام المتکلمین تھے۔ بغداد میں ان کا وصال ہوا۔ (عثمان بن عبد الرحمن، ابو عمرو، تقی الدین المعروف بابن الصلاح (المتوفی: ۶۴۳ھ، محقق: محی الدین علی نجیب، طبقات الفقہاء الشافعیۃ، (بیروت: دار البشائر الاسلامیۃ، ۱۹۹۲م)، ۲: ۶۰۴، ان کی تصانیف کی تعداد پچپن ہے۔ (م۔ن) ۲: ۶۰۶، بغداد میں واقع جامع منصور میں یہ فقہ شافعی کے مشہور امام ابو اسحاق مروزی کے حلقہ درس میں شریک رہے (الارلی، البرکلی، احمد بن محمد بن محمد بن ابراہیم بن ابی بکر ابن خلکان، شمس الدین، (المتوفی: ۵۸۱ھ)، ابو العباس، المحقق: إحسان عباس،

وفیات الاعیان وأبناء الزمان، (بیروت: دار صادر، س.ن)، ۳: ۲۸۴

⁵¹ ابن ندیم، محمد بن اسحاق بن محمد وراق البغدادی المعتزلی، ابو الفرج، الفهرست، (لبنان: دار المعرفۃ، ۱۴۱۷ھ)، ۱: ۵۲

بن احمد بن ایوب بن مطیر اللخمی الشافعی الطبرانی (م ۳۶۰ھ) کی ”دلائل النبوة“، محمد بن علی قفال الشافعی (م ۳۶۶ھ) کی ”دلائل النبوة“، عبد اللہ بن محمد ابن حبان الاصبہانی (م ۳۶۹ھ) کی ”دلائل النبوة“، ابو حفص عمر بن احمد بن شاہین (م ۳۸۵ھ) کی ”دلائل النبوة“، احمد بن فارس اللغوی (م ۳۹۵ھ) کی ”اعلام النبوة“، ابن مندہ (م ۳۹۵ھ) کی ”دلائل النبوة“، احمد العسلی محمد بن احمد بن ابراہیم الاصبہانی (م ۳۹۹ھ) کی ”دلائل النبوة“ اور ابو اسحاق الکسرا بئسی النیشاپوری (م ۴۰۰ھ) کی ”المعجزات“ وغیرہ شامل ہیں۔ الغرض چوتھی صدی ہجری میں دلائل النبوة پر کثیر اہل علم سیرت نگاروں نے تحریرات لکھیں۔ جوں جوں عقلی بنیادوں پر پیغمبر اسلام ﷺ کی ذات برکات کو پرکھا جاتا رہا۔ آپ ﷺ کی ذات اقدس کی حقانیت واضح ہوتی چلی گئی۔

تیسری اور چوتھی صدی ہجری میں یوں سیرت نگاری کے ایک اہم پہلو ”کلامیات سیرت“ کو کافی حد تک فروغ ملا۔ ان دو صدیوں میں کتب دلائل النبوة کا رجحان عروج پر رہا۔ عمار عبودی اس متبرک ذوق کی وضاحت اپنے الفاظ میں یوں کرتے ہیں:

”فقد كانت مصنفات القرن الرابع والخامس الهجري أوفر حظا من المصنفات التي سبقتها“⁵⁶

”بے شک تیسری اور چوتھی صدی ہجری کی تصانیف اس سے قبل کی تصانیف سے زیادہ مقدار میں ہیں۔“

دلائل النبوة پر تصنیفی اعتبار سے ہر دور میں مضبوط بنیادوں پر کام ہوا۔ کتب احادیث میں علامات النبوة اور معجزات کی احاطہ اتنی اہم ہیں کہ ان کو اس مخصوص فن میں بنیادی مصادر کا درجہ حاصل ہے۔ وہ کتب جو صحیحین کے بعد خالصتاً دلائل کے موضوع پر تحریر ہوئیں، ان میں ان کتب احادیث پر بھرپور اعتماد

⁵² عوام الناس میں ان کو امام طبرانی کے نام سے جانا جاتا ہے۔ یہ اپنے وقت کے عظیم حافظ تھے۔ ان کی تین معاجم: المعجم الکبیر، المعجم الاوسط اور المعجم الصغیر بہت مشہور ہیں۔ طلب حدیث کے شوق میں انہوں نے کثیر علاقوں کا سفر کیا جن میں عراق، شام، حجاز، یمن، مصر وغیرہ شامل ہیں۔ حدیث میں ان کے مشائخ کی تعداد ایک ہزار کے قریب ہے۔ (القنوجی، ابوطیب، المعجم العلوم، ۶۵۰)

⁵³ عبد الحمید بن علی قنصی، محمود العلماء فی تصنیف السیرۃ النبویۃ فی القرنین الثامن والتاسع الهجرین، (المدينة المنورة: مجمع الموعظ فہد

المطبعة- المصنف الشريف بالمدينة المنورة، س ن)، ۱: ۱۳

⁵⁴ جلبي، حاجي خليفة، كشف الظنون، ۲: ۱۵۷۴

⁵⁵ ان کا مکمل نام ابراہیم بن محمد بن خلف بن حمد ان ہے۔ جلبي، حاجي خليفة، كشف الظنون، ۲: ۱۳۶۰

⁵⁶ عمار عبودی، تطور کتاب السیرۃ النبویۃ، ۳۵۲

کا اظہار کیا گیا۔ اس صدی میں تالیف ہونے والی کئی کتب دلائل النبوة وہ ہیں جن کو آنے والے وقت میں بڑی پذیرائی حاصل ہوئی۔ خاص طور پر ابو نعیم اصبہانیؒ کی ”دلائل النبوة“ اس فن کی وہ عظیم، معتبر اور مشہور کتاب ہے جس کو علماء و محدثین نے کافی حد تک سراہا ہے۔ اس صدی ہجری میں لکھی جانے والی اہم کتب میں ابی اسحاق الکراہیسی النیشاپوریؒ (م ۴۰۰ھ) کی ”المعجزات“، ابی مطرف اندلسیؒ (م ۴۰۲ھ) کی ”اعلام النبوة“، ابو عبد اللہ بن المبیع نیشاپوریؒ (م ۴۰۵ھ) کی ”الکلیل فی دلائل النبوة“، ابی سعد عبد الملک بن محمد الحرکوشی، نیشاپوریؒ (م ۴۰۷ھ) کی ”شرف المصطفیٰ“ اور قاضی عبد الجبار المعزلیؒ (م ۴۱۵ھ)⁵⁷ کی ”دلائل النبوة“⁵⁸ امام ابو نعیم اصفہانیؒ (م ۴۳۰ھ) کی ”دلائل النبوة“، ابو علی محمد بن حسن بن بیثم بصری (م ۴۳۰ھ)⁵⁹ کی ”اثبات النبوات“، ابو العباس جعفر بن محمد مستغفری (م ۴۳۲ھ) کی ”دلائل النبوة“، ”دلائل النبوة لابن ذرا الہروی عبد بن احمد (م ۴۳۴ھ)، دلائل النبوة لابن بکر البیہقی احمد بن الحسین (م ۴۵۸ھ)⁶⁰، اعلام النبوة لابن الحسن علی بن محمد الماوردی (م ۴۵۰ھ)، اعلام النبوة لعبد اللہ بن عبد العزیز

⁵⁷ ان کا شمار کبار معتزلہ میں ہوتا ہے۔ اپنے دور کے عظیم متکلم اور فلسفی تھے۔ (عمار عبودی، تطور کتاب السیرۃ النبویہ، ۳۵۷) ان کی کتاب مغنی میں دلائل النبوة کی تفصیلیبحاث موجود ہیں۔ انہوں نے ۳۸۵ھ میں تثبیت دلائل النبوة پر کام شروع کیا۔ ان کی کتاب کے بارے میں محدثین یوں ذکر کرتے ہیں:

”ولم نر ما یقارب کتاب تثبیت دلائل النبوة للقاضی عبد الجبار فی قوة الحجاج وحسن الصیغة فی دفع شکوک المشککین“ (م-ن، ۳۵۹)

”اور ہم نے قاضی عبد الجبار کی کتاب تثبیت دلائل النبوة کو حجت کی قوت کے اعتبار سے اور شک کرنے والوں کے شک کو رفع کرنے کے حوالہ سے کسی اور کو اچھی تشکیل کے قریب ترین نہیں پایا۔“

⁵⁸ محمد حجاج بن محمد تمیم بن صالح بن عبد اللہ الخطیب، لمحات فی المکتبہ والصبح مصادیر، (مؤسسۃ الرسالہ، ۱۴۲۲ھ - ۲۰۰۱م)، ۲۳۶:۱،

⁵⁹ البغدادی، البابی، اسماعیل بن محمد امین بن میر سلیم (التوفی: ۱۳۹۹ھ)، ایضاح المکنون فی الذیل علی کشف الظنون، تصحیحہ وطبعہ علی نسختہ المؤلف: محمد شرف الدین بالتقاریر من امور الدین، والمعلم رفعت بیلکہ الکلبی، (لبنان: دار احیاء التراث العربی، س، ن)، ۳:۲۳

⁶⁰ دلائل النبوة پر لکھی جانے والی علامہ بیہقیؒ کی یہ کتاب اپنے فن کی معتبر اور مشہور کتب میں شامل ہے۔ مصنف 384ھ میں نیشاپور کے ایک قصبہ بھق میں پیدا ہوئے۔ یہ اپنے دور کے کبار آئمہ حدیث و فقہ میں شمار ہوتے ہیں۔ (عمار عبودی، تطور کتاب السیرۃ النبویہ، ۱۳۵)

الکبری الاندلسی (م ۸۷۷ھ)، دلائل النبوة لسلیمان بن احمد الطبرانی (م ۳۳۰ھ)، دلائل النبوة لابن العباس احمد بن عمر بن انس بن دھاث الزغبی الغدیری المعروف ابن الدلائی (م ۴۷۸ھ)⁶¹ وغیرہ شامل ہیں۔

چھٹی صدی ہجری کے عباسی خلفاء میں مستظهر باللہ، مسترشد باللہ، راشد باللہ، مقتفی لامر اللہ، مستنجد باللہ، مستضی بامر اللہ اور ناصر لدین اللہ کے نام آتے ہیں۔ اس صدی میں کتب دلائل پر تصانیف کا سلسلہ حسب سابق جاری رہا۔ اسماعیل اصبہانی اور عبد الرحمن المعروف ابن جوزی جیسی عظیم شخصیات وہ ہیں جنہوں نے جہاں علم حدیث میں اعلیٰ بنیادوں پر کام کیا، اس فن پر بھی کتب تحریر کیں۔ ذیل میں اس صدی میں لکھی جانے والی چند اہم کتب کو بیان کیا جاتا ہے۔ فخر الاسلام محمد بن احمد ابو بکر الشاشی القفال (م ۵۰۷ھ) نے فوائد ابی بکر الشاشی میں علامات نبوت کا ذکر کیا ہے۔ نیز اس دور کی کتب دلائل النبوة میں اسماعیل بن محمد بن فضل بن علی القرشی التیمی الطلیعی الاصبہانی (م ۵۳۵ھ)⁶² کی ”دلائل النبوة“، قاضی عیاض بن موسی بن عیاض بن عمرو النحصبی کی ”الشفاء بتعریف حقوق المصطفیٰ ﷺ“⁶³، حافظ ابن عساكر دمشق (م ۵۷۱ھ) کی ”اربعون حدیث الدالة علی نبویہ علیہ السلام“، شیخ شمس الدین محمد بن عبد اللہ بن ظفر المکی (م ۵۶۵ھ) کی ”اعلام النبوة“⁶⁴ وغیرہ شامل ہیں۔ عبد الرحمن بن علی المعروف ابن الجوزی (م ۵۹۷ھ) کی ”الدراشمین فی خصائص النبی الامین“، محمد بن احمد ابن الحسن الجلیلی (م ۵۴۰ھ) کی ”الاحکام فی معجزات النبی علیہ السلام“، حافظ الحسن بن علی بن قطان (م ۵۴۸ھ) کی ”البشائر والاعلام لسیاق لسیدنا محمد ﷺ من الآيات البينات والمعجزات والاعلام“، اور سعید ہبة اللہ الرواندي الامامی

⁶¹ خیر الدین بن محمود بن محمد بن علی بن فارس الزرکلی دمشقی، الاعلام، (دار العلم للملايين، ۲۰۰۲م)، ۱: ۱۱۸۵ / البغدادی، البابانی، اسماعیل بن محمد امین بن میر سلیم (التونی: ۱۳۹۹ھ)، ایضاح المکنون فی الذیل علی کشف الظنون، ۳: ۱۰۴

⁶² الزرکلی، الاعلام، ۱: ۲۳۲

⁶³ یہ کتاب رسول اکرم ﷺ کی سیرت اور آپ ﷺ کے حقوق پر قرآن، احادیث اور دلائل عقلیہ کی روشنی میں لکھی جانے والی ایک اہم ترین تصنیف ہے۔ اس کا شمار کلامیات سیرت پر مبنی کتب میں ہوتا ہے۔ منطقی اور ادلہ باہرہ کی روشنی میں معجزات و دلائل نبویہ کو بیان کیا گیا ہے۔

⁶⁴ جلیبی، مصطفیٰ بن عبد اللہ، کشف الظنون، ۱: ۸۱

(م ۵۷۳ھ) کی ”الخروج والجراح فی المعجزات النبویہ وکرامات الائمہ“ وغیرہ پیغمبر اسلام ﷺ کی نبوت پر لکھی گئیں اہم تصانیف ہیں۔

ساتویں صدی ہجری عباسی اقتدار کے زوال کا دور تھا، افراط فری اور ہلاکت کے بادل پوری طرح چھانا شروع ہو گئے تھے۔ ناصر لدین اللہ، ظاہر بامر اللہ، مستنصر اور مستعصم کے دور اقتدار پر مشتمل اس عہد میں بھی علماء نے سیرت نگاری کے اس اہم پہلو ”دلائل النبوة“ کو سبکدوش نہیں کیا۔ ناصر لدین اللہ کو علوم اسلامیہ بالخصوص علم حدیث سے خاص لگاؤ تھا۔ جس کا اظہار اس سے ہوتا ہے کہ اس نے علماء و محدثین کو جمع کر کے سماعت حدیث کی اور ان سے روایت حدیث کی سند حاصل کی۔ پھر اس نے بادشاہوں اور علماء کو احادیث روایت کرنے کی اجازت بھی دی اور ۷۰ احادیث پر مشتمل مجموعہ حلب کے باشندوں کی طرف بھیجا۔⁶⁵ اس دورانیہ میں دلائل کے موضوع پر لکھی گئی کتب جو منظر عام پر آئیں، وہ اگرچہ کثیر مقدار میں نہیں ہیں اور نہ ہی بنیادی مصادر میں شمار ہوتی ہیں البتہ ان کے مؤلفین غیر معمولی اوصاف کے حامل افراد تھے۔ ان کتب میں مصعب بن محمد (م ۶۰۴ھ) کی ”دلائل النبوة“، عبد اللہ بن عبد الواحد (م ۶۴۳ھ) کی ”دلائل النبوة“، عمر بن الحسن بن دحیہ کلبی (م ۶۳۳ھ) کی ”نہایة السؤل فی خصائص الرسول ﷺ“⁶⁶ اور ”الآیات البینات فی ذکر ما فی أعضاء رسول اللہ صلی اللہ علیہ وسلم من المعجزات“⁶⁷ شامل ہیں۔

عہد بنو عباس کے علماء و فضلاء کی ان نگارشات کے مطالعہ سے یہ حقیقت واضح ہوتی ہے کہ ہر نئے مصنف اور مؤلف نے سیرت طیبہ کے اس مخصوص گوشے یعنی ”دلائل النبوة“ سے متعلق ایک عظیم علمی، کلامی اور سوانحی ادب کی تشکیل میں اپنا بھرپور کردار ادا کیا اور فن سیرت کو نئے زاویہ ہائے فکر سے آشنا کرایا۔ اسی علمی ندرت اور تحقیقی انفرادیت کے پیش نظر اقوام عالم میں عباسی عہد کو امتیازی حیثیت حاصل

⁶⁵ السیوطی، عبد الرحمن بن ابی بکر، جلال الدین، المحقق: حمدي الدمرداش، تاریخ الخلفاء، (مکتبہ نزار مصطفى الباز،

۱۴۲۵ھ)، ۲۵۱

⁶⁶ الکلتانی، محمد بن ابی الفیض جعفر بن ادريس الحسنی الإدريسی الشهير (م ۱۳۴۵ھ)، ابو عبد اللہ، المحقق: محمد المنقر بن محمد الزمري،

الرسالة المستنيرة لبيان مشهور كتب السنة المشرقة، (دار البشائر الإسلامية، ۱۴۲۱ھ)، ۲۰۲

⁶⁷ البكري، محمد انور بن محمد علي، مصادر تلقى السيرة النبوية، ۸۵

ہے۔ دلائل النبوة کے زیر عنوان عباسی عہد کی ان کتب کے اثرات ہر دور میں محسوس کئے گئے ہیں۔ جن میں سے چند اہم حسب ذیل ہیں:

i- سوا پانچ صدیوں پر محیط عباسی دور اقتدار علوم اسلامیہ خاص طور پر فقہ، حدیث اور سیرت پھر سیرت میں بالخصوص دلائل النبوة کے آغاز و ارتقاء اور تدوین و تہذیب کے لحاظ سے ایک اہم ترین دور رہا ہے۔

ii- معجزات و دلائل کے عنوان سے منصہ شہود پر آنے والی جملہ کتب کی شیرازہ بندی نہ صرف عباسی عہد کی کتب دلائل النبوة کو پیش نظر رکھ کر کی گئی بلکہ ان سے بطور مصادر استفادہ صاحبان علم و دانش کی اولین ترجیحات میں شامل ہے۔ یہی وجہ ہے کہ اس دور کی کتب دلائل النبوة بالخصوص الجامع الصحیح میں مذکورہ علامات النبوة فی الاسلام کا باب نیز امام بیہقی، ابو نعیم اصفہانی اور قاضی عبد الجبار معزلی جیسے متبحر علماء کی دلائل النبوة پر تصانیف رسول اکرم ﷺ کے دلائل و معجزات پر لکھنے والوں کی بنیادی ضروریات میں شامل رہی ہیں۔

iii- معجزات، وحی، الہام، عصمت انبیاء، حقیقت محمدی، حقیقت کلام الہی، خلق قرآن اور ختم نبوت جیسے اہم عقائد و مسائل سے متعلق صحیح رہنمائی ان کتب دلائل النبوة کا ثمرہ ہے۔

iv- ان کتب دلائل النبوة میں مذکور علمی، منطقی اور کلامی نوعیت کیبحاث معترضین و منکرین نبوت کے رد کے لیے ہر دور میں کافی و وافی ہیں۔

v- تجدد پسند مسلم مفکرین کے انکار معجزات کے پس پردہ وہ استثنائی فکر کار فرما ہے جو ولیم میور اور ہیوم جیسے مستشرقین نے پیغمبر اسلام ﷺ سے عداوت محض کی بنا پر اجاگر کی اور ان معجزات کو لوک کہانیاں قرار دیتے ہوئے مسلمانوں کی خام خیالی اور خوش فہمی پر محمول کیا ہے۔ یوں بعض مسلم حلقوں میں مستند معجزات کی حقانیت کو مشکوک بنانے کی کوشش جو ان کتب دلائل النبوة کے رد میں کی گئی قابل تشویش و قابل مذمت ہے۔

vi- مدحت و ثناء مصطفیٰ ﷺ پر مشتمل عربی، فارسی، اردو اور دیگر زبانوں کی نظمیں شاعری میں مذکور معجزات ان کتب دلائل سے اخذ شدہ ہیں۔

vii- حافظ ابن کثیر، ابن ابی الدنیا اور حافظ ابن عساکر جیسے معتبر علماء بلکہ دور حاضر تک کی تمام تر وہ تصانیف جن کا تعلق سیرت نگاری کے گوشے دلائل النبوة سے ہے، ان میں تالیفی ذوق کی بیداری عباسی دور کی کتب دلائل النبوة سے ہوئی ہے۔

viii- کتب دلائل النبوة کا ایک اہم بحث ”معجزات“ ہے۔ وجود اقدس سے ظہور پذیر ہونے والے یہ معجزات اہل ایمان کے رسول اکرم ﷺ سے قلبی میلان کے متقاضی ہیں۔ یہی وجہ ہے کہ ہر دور میں ان معجزات کو صاحبان قلم نے صفحہ قرطاس کی زینت بنایا اور اہل ذوق نے ان کے مذاکرہ کو حرز جاں بنایا ہے۔

ix- غیر مستند اور موضوع روایات کا ذخول ان کتب دلائل النبوة کے غیر مثبت اثرات میں سے ہے۔ یہی وجہ ہے کہ ان کتب میں مذکور کئی معجزات کو محققین تشویش کی نگاہ سے دیکھتے ہیں۔

x- معراج و اسراء، شق صدر، اشتقاق القمر، بوقت ولادت ظہور پذیر ہونے والے آثار، حیوانات، جمادات اور نباتات سے متعلق خوارق عادت امور کا وجود، نیج الماء اور تکثیر طعام جیسے معجزات کے بارے عوام و خواص کی آگہی ان کتب دلائل کی نسل در نسل منتقلی کا نتیجہ ہے۔

xi- رسول مکرّم ﷺ سے قلبی محبت، روحانیت، عقیدہ رسالت سے متعلق شفافیت، کلامیات سیرت کا اجراء، معجزات و خوارق پر بذریعہ عقلی و علمی دلائل قویہ سے طمانیت، آپ ﷺ کی ذات سے اکتساب فیض کی خاطر مطالعہ معجزات کا ذوق، سیرت بیانی میں علامات النبوة کا اندراج نیز مذاکرہ معجزات کی خاطر علمی مجالس و محافل اور کانفرنسوں کا انعقاد انہی کتب دلائل النبوة کے اثرات کا عکاس ہے۔

خلاصہ بحث:

۱۳۲ ہجری سے ۶۵۶ ہجری تک کا دورانیہ عباسی خاندان کا زمانہ اقتدار رہا۔ علوم اسلامیہ کی تدوین و اشاعت کے علاوہ دیگر کثیر دنیاوی و سائنسی علوم پر کام اسی دور میں ہوا۔ سیرت نگاری میں دلائل النبوة پر تصنیف و تالیف کا رجحان دوسری صدی میں شروع ہو چکا تھا۔ منکرین نبوت کے بے بنیاد اعتراضات اس فن کے آغاز و ارتقاء کا سبب قرار پائے۔ امام محمد بن ادریس الشافعیؒ اس رجحان کے سرخیل ہیں۔ امام بخاریؒ کی الجامع الصحیح میں علامات النبوة فی الاسلام کا باب دلائل النبوة کی معتبر مرویات کا مجموعہ ہے۔ عباسی عہد کے

اکثر خلفاء کا شمار اہل علم میں ہوتا ہے۔ مامون (۲۱۸ھ) جو کہ اس عہد کا ساتواں خلیفہ تھا، اس نے بذاتِ خود اس فن پر ”اعلام النبوة“ کے نام سے کتاب لکھی۔ چوتھی اور پانچویں صدی ہجری دلائل النبوة کے معتبر اور کثیر العدد ماخذ کا دور رہا ہے۔ جعفر بن محمد الفریابی (م ۳۰۱ھ)، حافظ امام ابو القاسم سلیمان بن احمد الطبرانی (م ۳۶۰ھ)، اور محمد بن حبان (م ۳۶۹ھ) کی کتب دلائل النبوة اس موضوع پر چوتھی صدی ہجری کی اہم کتب ہیں جبکہ قاضی عبد الجبار المعتزلی (م ۴۱۵ھ)، امام ابو نعیم اصفہانی (م ۴۳۰ھ) اور امام احمد بن الحسین (م ۴۵۸ھ) کی کتب دلائل النبوة پانچویں صدی ہجری کی معتبر تصانیف ہیں۔ چھٹی صدی میں ”کتاب الشفا“ کا نام اس ضمن میں بہت اہمیت رکھتا ہے۔ کتب دلائل النبوة میں جس بحث کو خصوصیت کے ساتھ ذکر کیا گیا ہے وہ معجزاتِ رسول اکرم ﷺ ہیں۔ یہ کتب دلائل النبوة مستند مرویات، منطقی و عقلی دلائل و براہین اور لغوی توضیحات کے اعتبار سے بہت قیمتی مواد پر مشتمل ہیں۔ ان میں ذاتِ پیغمبر ﷺ سے متعلق ہر قسم کے اشکالات کا تسلی بخش جواب دیا گیا ہے۔ عقیدہ توحید کی بنیاد چونکہ عقیدہ رسالت پر ہے۔ انکار رسالت سے ذاتِ خداوندی پر ایمان مستحکم نہیں رہ سکتا۔ لہذا یہ کتب جو سیرت نگاری کا مخزن و معدن اور حقیقی روح ہیں ان کا مطالعہ عقیدہ رسالت پر چٹنگی کی بنیاد ہے۔